

**Mai vei Peresitedi Dieter F. Uchtdorf**

Karua ni Daunivakasala  
ena Mataveiliutaki Taumada



# Vakasinaiti Vuravura ena Loloma va-Karisito

**N**i da vakananuma na Siganisucu, eda na dau nanuma na soli kei na ciqomi ni iloloma. Na iloloma eso sa rawa ni tiki ni dua na itovo vakamareqeti, ia ena rawa talega ni veivagolei laivi mai ena kena qoro'i na draki ni bula ka na dreti keda mai na kena marautaki na sucu ni noda iVakabula ena dua na ivakarau e vakaibalebale.

Au kila mai na veika au sa sotava, ni Siganisucu guigui-lecavi dredre duadua na kena e dau qaravi tu ga vakarawarawa. Na iloloma ena gauna ni noqu gone e ka rawarawa sara ni vakatauvatani kei na kena ena gauna oqo. Ena so na gauna au ciqoma e dua na sote sa botani tu se rua na qaniliga se sitokini. Au nanuma e dua na Siganisucu talei ni a solia veiau o taciqo e dua na ise'le ka ceuti mai na kau.

Ena sega ni mai vakaibalebaletaka na Siganisucu na iloloma sau levu eso. Au nanuma sara e dua na italanoa e a talanoataka o Elder Glen L. Rudd, ka a lewena tu na Vitusagavulu mai na 1987 ki na 1992. Ena dua na siga ni bera na Siganisucu ena vica na yabaki sa oti, ena nona a cicivaka tiko e dua na ilololo ni bisopi, e a rogoca mai vua e dua na liuliu vakalotu ratou se qai toki ga mai ki na siti dua na matavuvale sega ni rawa-ka soti vakalevu. Ni sa laki sikova okoya na nodratou itikotiko lailai, a qai raica kina e dua na tina gone sega ni vakawatini kei na va na luvena yabaki 10 ka lako sobu.

Sa ka levu sara na gagadre ni matavuvale ka sa sega kina ni rawa vei tinadratou me voli ivakawe'le se iloloma eso

kivei iratou na luvena ena Siganisucu oya—a sega ni rawa mada ga vua me volia e dua na vunikau ni siganisucu. E a veitalanoa kei iratou na matavuvale o Baraca Rudd ka kila rawa ni o iratou na yalewa lalai le tolu eratou na gadreva me ratou yadua na doli se manumanu cula. Ni tarogi gone-tagane yabaki ono se cava e vinakata, a sauma na tagane lailai viakana oqo, “Au vinakata ga e dua na boulu poreti”

A yalataka vua na tagane lailai o Baraca Rudd na poreti kei na dua tale beka na ka. Sa qai gole okoya ki na ilololo ni bisopi ka vakasoqona vata mai na kakana kei na veika tale e gadreva me sotava na gagadre dina ni matavuvale.

Ena mataka saraga o ya a solia vua e dua na Yalododonu Edaidai lomasoli e limasagavulu na dola “me baleta e dua ka vakaleqai tu.” Ena vakayagataki ni cau o ya, a vakasoqoni iratou na luvena e tolu o Baraca Rudd ka ra laki volivoli mai ni Siganisucu—ka ratou digitaka na luvena na iyaya ni vakatatalo eso me baleti iratou na gone vakaloloma.

Ni sa sinai tu na motoka ena kakana, isulu, iloloma, dua na vunikau ni Siganisucu, kei na kena iukuuku, eratou sa qai draiva yani na Rudd ki na nodratou vale na matavuvale o ya. E kea eratou sa laki vukei tina ni matavuvale sara kei iratou na luvena ena vakaduri cake ni vunikau. Eratou sa qai biuta na iloloma eso e rukuna ka solia vei gonetagane e dua na pakete poreti levu.

A tagi na tinadratou, eratou marau na gone, ka ra lagata taucoko e dua na sere ni Siganisucu. Ni ratou sa mai soqoni

ena bogi o ya na matavuvale na Rudd me ratou vakayakavi, ratou a vakavinavinaka ni rawa me ratou kauta eso na yalo ni marautaki ni Siganisucu ki na dua tale na matavuvale ka vukea e dua na gonetaganane lailai me kana poreti.<sup>1</sup>

### O Karisito kei na Yalo ni Soli ka

Vakananuma mada na rawarawa kei na vakaturaga ni valavala a digitaka na Tamada Vakalomalagi me rokovi kina na sucu ni Luvena. Ena bogi bibi o ya, era a rairai na agilosu kivei ira na ivakatawa ni sipi ka sega ni vei ira na vutuniyau. A sega ni sucu na gone o Karisito ena vale vakaiukuuku ia ena dua ga na vale ni manumanu. E sega ni vakaisulutaki ena isulu silika ia ena dua ga na iolo ni gone.

Na rawarawa ni imatai ni Siganisucu o ya a ivakataya-loyalo saraga ni ituvaki ni bula ni iVakabula. Dina ga ni a bulia o Koya na vuravura, ka lako voli ena itikotiko e vakatui ka lagilagi, ka tucake tu ena liga imatau ni Tamada, e a lako mai ki vuravura o Koya me vaka ga e dua na gone lailai tawakilai. Na Nona bula sa ivakatakarakara ni itutu vakaturaga, ka lako voli ena kedra maliwa na dravudravua, na tauvimate, na vakaloloma, kei ira era colata tu na icolacola bibi.

Dina ga ni sa tui o Koya, a sega ni kauwaitaka o Koya na dokai se na iyau vakavuravura. Na Nona bula, Nona vosa, kei na Nona veiqaravi ena veisiga e sa ivakaraitaki levu sara ni veika lalai e dau cakava ena yalo e vakarokoroko levu.

O Jisu na Karisito, ka sa kila vinaka tu na iwalewale ni soli ka, sa vakaraitaka vei keda na ivakarau ni soli ka. Ki vei ira era loma bibi voli ena bula galili kei na yalararawa, sa kauta mai o Koya na veikauwaitaki kei na veivakacegui. Ki vei ira era vakararawataki vakayago ka vakayalo ena tauvimate kei na rarawa, sa kauta mai o Koya na loloma kei na veivakabulai. Ki vei ira era bikai tu vakayalo ena ivalavala ca, sa dulaka tu o Koya na vakanuinui, na veivosoti, kei na veivueti.

Kevaka me tiko vata kei keda na iVakabula nikua, eda na kunei Koya ena vanua ga e dau laurai kina—ni veiqaravi voli vei ira na yalomalua, na butuki sobu, na yalomalumalumu, na veilecayaki, kei ira na dravudravua vakayalo. Ena draki ni Siganisucu oqo kei na kena veitaravi, me da sa solia Vua na noda ka ni loloma me vaka na

Nona ivalavala ni loloma. Meda na dau nanuma na veidokai malumu ni Nona sucu, iloloma eso, kei na bula. Ka meda na vakasinaiti vuravura ena rarama ni Nona loloma kei na kaukauwa ni veivakabulai mai na noda ivakaraitaki ni yalovinaka, loloma uasivi, kei na veikauwaitaki.

### IDUSIDUSI

1. Raica na Glen L. Rudd, *Pure Religion: The Story of Church Welfare since 1930* (1995), 352–53; raica talega na Glen L. Rudd, “A Bowl of Oatmeal,” *Church News*, 2 ni Tise., 2006, 16.

### VEIVAKAVULICI MAI NA ITUKUTUKU OQO

E vakatavulica o Peresitedi Uchtdorf meda vakamuraia na ivakaraitaki ni isolisoli ni iVakabula. Navuca mo kerei ira na tamata o dau sikova mera dui tukuna e dua na iloloma e sa solia ki vei ira na iVakabula, ka veitalano-atata na iwalewale e rawa ni ra vakayagataka kina na iloloma oya ena nodra qaravi na tani. Me kena ivakaraitaki, kevaka a vakalougatataki e dua na lewenilotu ena veituberi ni ivakatagi, sa na rawa ni laki lagalaga sere ni siganisucu okoya ki na so na tamata era toka veitikivi. Sa rawa ni o vakatura mo tekiduru ena masu vata kei ira o dau sikova, ena kerei ni veivakauqeti se isolisoli cava me na veiwaseitaki, na ivakarau ni kena veiwaseitaki, ka me wasei vei cei. Vakamuraia na veivakauqeti cava ga o ciqoma.

### ITABAGONE

#### Vuli Mai na Veika era Sotava Eso

Vosa o Peresitedi Uchtdorf mai na veika e sa sotava voti ena nona vakavulica tiko “ni o ira Siganisucu guiguilecavi dredre duadua sa rawa ni o ira ka dau qaravi tu ga vakarawarawa.” E rawa ni da vulica e levu sara na ka mai vei ira na noda qase, e vuqa na uabula era sa lako curuma oti mai na ivalu, sega ni cakacaka, tauvimate, kei na veidredre tale eso. Kerei ira na lewenilotu qase ena nomu tabanalevu se tabana mera tukuna vei iko na nodra Siganisucu vakaibalebale duadua. Sa na rawa ni o vola toka na nodra italanoa. Tovolea mo vuli mai na nodra ivakaraitaki ena nomu vakanamata tiko vakalevu cake ki na Siganisucu oqo mo solia kina na veiqaravi yalodina kei na vakananumi ni iVakabula.

**iLoloma mai vei Jisu Karisito**

**E**so na tamata era vakayagataka na vunikau ni Sigani-sucu mera marautaka kina na sucu i Jisu Karisito. Eso na gauna era dau biuta na tamata na iloloma me baleti ira tale eso ena ruku ni vunikau. Na iloloma cava sa bau solia vei iko na iVakabula? Droinitaka na nomu vunikau ni Siganisucu vakaiiko kei na lima na iloloma e rukuna. Wilika na veitiki ni ivolanikalou e ra ka rokataka e dua na iloloma me baleta na ivolanikalou yadua. Sa rawa ni o soli iloloma lesu vei Jisu ena kunei ni sala eso mera vukei kina na tani.

Same 33:6

Joni 14:27

Joni 15:9.

2 Nifai 2:8

3 Nifai 15:9.

© 2014 mai na Intellectual Reserve, Inc. Dodonu kece e taqomaki. Tabaki e Amerika. Vakadonui me Vakavalagi: 6/14. Vakadonui me vakadewa: 6/14. Vakadewa ni *First Presidency Message, December 2014*. Fijian. 10872 858



# Na iLesilesi Vakalou i Jisu Karisito: Na Tui ni Sautu

*Masulaka na vulici ni itukutuku oqo ka segata mo kila na ka mo na wasea. Ena vakalevutaka vakacava na nomu vakabauta na nomu kila na bula kei na ilesilesi ni iVakabula, ka yaco me vakalougatataki ira talega o vakaraica voli ena veisiko? Me ikuri ni itukutuku, lako ki na [reliefsociety.lds.org](http://reliefsociety.lds.org).*

Vakabauta, Matavuvale, Veivukei

*Oqo e tiki ni dua na iwasewase ni iTukutuku ni Dauveisiko ka na vakaliuci kina na ilesilesi ni iVakabula.*

**"S**a ivurevure dina ni vakacegu na iVakabula," a kaya o Elder Quentin L. Cook ena Kuoramu ni iApositolo Le Tinikarua. E na gauna mada ga ni veivakatovolei, kei na vuku ni Veisorovaki ni iVakabula kei na Nona loloma soliwale, ena yaco na bula vakacegu me isau ni ivalavala dodonu.<sup>1</sup> Na kena kilai ni o Jisu Karisito na Tui ni Sautu sa rawa ni vukei keda meda kunea na vakacegu ni yalo ka vakaikuritaka na noda vakabauti Koya.

A kaya o Jisu Karisito: "Na veika oqo au sa tukuna vei kemudou, mo dou rawata na vakacegu ena vukuqu. Dou na kunea e vuravura na rarawa: ia mo dou vakacegu, au sa vakamalumulumutaki vuravura" (Joni 16:33). Ni vakadinadinataki na dina o ya, a kaya kina o Linda S. Reeves, na ikarua ni daunivakasala ena Mataveiliutaki Raraba ni iSoqo-soqo ni Veivukei: "E sa yalololoma vei au na Turaga ka sa veivuke ni vakamamadataka na noqu icolacola.

Sa vukei au o Koya meu vakila na vakacegu vakaitamera."<sup>2</sup>

O Elder Richard G. Scott ena Kuoramu ni iApositolo Le Tinikarua a vakatavulica: "Na vanua totoka duadua ni . . . vakacegu sa ikoya ena loma ni noda itikotiko saraga, na vanua eda sa saga vakaukauwa sara ni cakava me kena ilutua na Turaga o Jisu Karisito."<sup>3</sup>

## ***ikuri ni iVolanikalou***

Aisea 9:6; Luke 2:14; Joni 14:27; 1 Nifai 13:37; Vunau kei na Veiyalayalati 59:23

## ***Mai na iVolanikalou***

A parofisaitaka o Aisea na sucu i Jisu Karisito, na Tui ni Sautu (raica na Aisea 9:6). Ena vanua vaka-Amerika, a tukuna kina o Samuela na Leimani eso na ivakatakilakila ka na salamuria na sucu i Karisito ena lima na yabaki ka tarava (raica na Ilamani 14:3, 5). Ni sa voleka mai na siga ka a parofisaitaki tu, era sa veivakarerei na tawa lotu mera vakamatei taucoko na vakabauta va-Karisito kevaka me na sega ni rairai

mai na ivakatakilakila. Na parofita o Nifai e a "masu vagumatua vua na Turaga ena siga taucoko; raica sa rogo vua na domo ni Turaga ka kaya: . . . Ni mataka au sa na lako yani kina ki vuravura" (3 Nifai 1:12–13). A sa basika na ivakatakilakila, ka vakakina mai na sucu i Karisito, "a ra sa tekivu tiko sautu tale na tamata ena loma ni vanua" (tikina e 23).

E Peceliema, o Meri a "vakasucuma na nona ulumatua na gone-tagane, a sa viviraka vua na isulu ni gone, ka vakadavora ena nodra tikina na manumanu" (Luke 2:7).

## **IDUSIDUSI**

1. Quentin L. Cook, "Na Bula Vakacegu Yadua: Na iSau ni iValavala Dodonu," *Liaona*, Me 2013, 35.
2. Linda S. Reeves, "Claim the Blessings of Your Covenantants," *Liaona*, Nove. 2013, 120.
3. Richard G. Scott, "Me Rawa na Vakacegu mai Vale," *Liaona*, Me 2013, 29.

## ***Vakasamataka Oqo***

E kauta mai vakacava na iVakabula na vakacegu ki na nomu bula?